

Óli Jacobsen

olijacobsen@post.olivant.fo



Ejler Djurhuus:

Sýslumaður í meira enn 40 ár

Ejler koma at fylgja í fótasporunum hjá pápanum við at gerast sýslumaður, og hetta gjørdist hansara lívsstarv. Hann greiðir frá:

Fekk tuberklasmittuna

Eg vaks upp á Tvøroyri. Kríggið kom, tá ið eg gekk í skúla. Tá var eg um 14 ára gamal.

Í 1942 fekk eg tuberklasmittuna. Hetta hendi jú hjá mongum tá í tíðini. Eg hevði verið á ólavsoyri í Havn saman við Erlingi bróður. Erling bleiv sjúkur nakrar dagar seinni. Tey meintu, at tað var smittan, hann hevði fingið.

Men hann kom væl burtur úr tí. Ein mánað seinni var hann til arbeiðis. Tá bleiv eg sjúkur. Tað bleiv alvorligt. Eg lá fyrst ein mánað, so var eg uppi í fjúrtan dagar og legðist aftur. Eg lá heima, tí hildið var, at eg ikki smittaði onnur. Annars hevði eg verið sendur á sanatoriið í Hoydølum.

Mamma passaði meg so. Umframt húsarhaldið vóru eisini tvey neyt í fjósinum. Onga arbeiðskonu hevði hon heldur. Pápi var eisini so nógv í Havn, so hetta var strævið hjá mammu.

Tá var tað, at Marius kom til jólini í 1942. Mamma hevði spurt vaskikonurnar á kontórinum, um tær kendu onkran, sum kundi hjálpa. So var tað onkur, sum kundi henda Marius úr Sumba.

Hann kom so at arbeiða hjá okkum. Marius var trúgvur, og tað var ordan í hjá honum. Hann kom, og eftir stuttari tíð búði hann hjá okkum. Hann tók sær serliga av neytunum.

Eg legðist triggjar ferðir. Eg lá í seingini triggjar mánaðir tað heystið 1942, og so aftur fylgjandi árin. Av tí sama vóru tað tvey ár, eg ikki kundi ganga í skúla.

Eg kom heldur ikki aftur í skúla.

Eg var nr. 1 av næmingum í 3. real, men slapp ikki í 4. realflokk, tá eg var komin fyri meg aftur.

Í geglið fyri at hava kenning


Um tað annars var sum vanligt, hevði eg farið niður at lesa eins og beiggjarnir. Men kríggið forðaði hesum. Men eg byrjaði so á sýsluskrivstovuni 1. november 1944, og har kom eg so at vera til 1. november 1989. Av hesum 45 árum var eg sýslumaður í 42-43 ár. Av teimum var eg settur sýslumaður í 13 ár.

Her kann setast inn, at pápi avloysti Oliver Effersøe sum sýslumann. Tað er nógv skrivað um hann sum politikari og formann fyri sambandsflokkinn, men minni er kent um hann sum sýslumann. Hetta skrivar pápi um í sínum endurminningum, og skal okkurt takast fram her.

Effersøe var sera nógv ímóti rúsdrekka, og reglurnar í rúsdrekkalógini helt hann sera strangliga.

Sjálvur hevði hann verið vátligur sum ungur, men nú toldi hann ikki at síggja mann við kenning á gøtuni.

Hesa tíðina komu nógvir fiskimenn til Tvøroyri. Tá slapst so ikki undan at síggja fullar menn. Men hetta toldi Effersøe ikki. Ein og hvør maður við kenning var í hansara eygum ein brotsmaður, sum skuldi revsast. So teir vórðu handtiknir frá hond. Tann einasta avmarking var, at brumman var so lítill. Men teir sum ikki kundu koyrast í brummuna fingi boð um at fara umborð á sitt skip, og skiparin varð gjørdur ansvarligur, um viðkomandi aftur vísti seg við



Høgtíðardagur á Tvøroyri

kenning í býnum. Nógv tær flestu rapportirnar hjá Effersøe vóru um fyllskap.

Pápi greiðir frá, at hann eina ferð sá Effersøe taka ein skálviking við kenning. Hesin gekk friðarliga á gøtuni, tá Effersøe kom rennandi í sínum kasketti. Hann tók í kragan á manninum og segði hann vera handtiknan. Maðurin virkaði eitt sindur dølskur har hann gekk, men nú reisti hann seg upp í fulla hædd, og tá var hann høvdið hægri enn Effersøe. Hann lætst bara sum einki

og gekk víðari. Hetta hevði hann eisini sloppið, um ikki politisturin kom til staðar í somu løtu. Teir báðir tóku so mannin og fingi við stórum baksi buktað henda sterka mannin inn í brummuna.

Niels J. Mortensen, svágur Effersøe, hevði stóran handil. Her var eisini ymisk sløg av hárvatni. Hetta varð eisini drukkiað av monnum, sum ikki fingi annan lög.

Sambært rúsdrekkalógini var ikki loyvt at selja slíkt til persónar, sum kundu haldast at fara at drekka tað. Men henda lógargrein var nakað ullint. Men Effersøe fór eftir øllum, sum eftir hansara tykki høvdu brotið hesar reglur. Tað vóru fleiri handlar, sum fingi dóm fyri at selja hárvatn. Hetta bøtti ikki um hansara viðurskipti við svágin. Oliver var beiggi Josefinu, konu Niels J. Mortensen.

Lítill løn hjá statinum

Tað var tiltikið, at staturin lønti sínum starvsfólki ógvuliga illa.

Eg minnst, at fulltrúin, sum var har undir krígunum, Volmar Bech, hevði stóðugt brævaskifti við amt-mannin um at fáa meira løn. Hann fekk 225 krónur um mánaðin. Amt-maðurin var Hilbert, men har var einki at gera. Eg byrjaði sjálvur við kr. 50 um mánaðin.

Tað at staturin lønti so illa, gjørdi

eisini, at tað vóru so fá, sum høvdu áhuga at arbeiða fyri statin.

Eg varð so settur sýslumaður frá 1. juli 1948, tá pápi fyrstu ferð fór í landsstýrið. Eg var bert 21 ár. Pápi kundi jú ikki hava nakað annað arbeiði, og hann fekk tískil farloyvi frá starvinum.

Eg fekk eitt bræv frá Vagn Hansen um hetta. Hann var seinasti amtmaðurin og fyrsti ríkis-umboðsmaðurin eftir hesi nýggju skipan við heimastýrslógini.

Eg varð settur fyribils í eitt ár. Tá tað árið var gingið, segði eg amtmanninum frá, at konstitutióinin rann út 1. juli 1949. Tá fekk eg telegramm um at »konstitutionen forlænges indtil videre.« Men hetta vardi í 13 ár. Pápi gjørdist lögmaður í 1950 og aftur í 1954. Í 1958 gjørdist hann varalögmaður fram til 1962, tá ið sjálvstýrislandsstýrið tók við.

Tá tók hann ikki aftur við starvinum sum sýslumaður.

Í komandi parti greiðir Kristian frá mammu síni, sum var sera hjálpsom móti teimum, sum vóru verri fyri. Ejler greiðir millum annað frá síni tíð sum settur sýslumaður i Klaksvík aftaná læknastríðið



Tað var inni í Trongisvági, at Kristian Djurhuus bygdi garðin, har Ejler nú býr